

အယံ ဘိက္ခဝေ ရူပဿ အတ္တင်္ဂမော။ အယံ ဝေဒနာယ အတ္တင်္ဂမော။ အယံ သညာယ အတ္တင်္ဂမော။ အယံ သင်္ခါရာနံ အတ္တင်္ဂမော။ အယံ ဝိညာဏဿ အတ္တင်္ဂမောတိ။ ။ပဉ္စမံ။

၆-ပဋိသလ္လာဏသုတ္တ

၆။ သာဝတ္ထိနိဒါနံ။ ပဋိသလ္လာဏေ ဘိက္ခဝေ ယောဂမာပဇ္ဇထ၊ ပဋိသလ္လိဏော ဘိက္ခဝေ ဘိက္ခု ယထာဘူတံ ပဇာနာတိ။ ကိဉ္စ ယထာဘူတံ ပဇာနာတိ၊ ရူပဿ သမုဒယဉ္စ အတ္တင်္ဂမဉ္စ။ ဝေဒနာယ သမုဒယဉ္စ အတ္တင်္ဂမဉ္စ။ သညာယ သမုဒယဉ္စ အတ္တင်္ဂမဉ္စ။ သင်္ခါရာနံ သမုဒယဉ္စ အတ္တင်္ဂမဉ္စ။ ဝိညာဏဿ သမုဒယဉ္စ အတ္တင်္ဂမဉ္စ။ (ယထာ ပဌမသုတ္တေ၊ တထာ ဝိတ္ထာရေတဗ္ဗော။) ။ဆဋ္ဌံ။

၇-ဥပါဒါပရိတဿနာသုတ္တ

၇။ သာဝတ္ထိနိဒါနံ။ ဥပါဒါပရိတဿနဉ္စ ဝေါ ဘိက္ခဝေ ဒေသေဿာမိ အနုပါဒါပရိတဿနဉ္စ၊ တံ သုဏာထ သာဓုကံ မနသိ ကရောထ၊ ဘာသိဿာမိတိ။ “ဧဝံ ဘန္တေ”တိ ခေါ တေ ဘိက္ခု၊ ဘဂဝတော ပစ္စယောသုံ။ ဘဂဝါ တေဒဝေါစ—

ကထဉ္စ ဘိက္ခဝေ ဥပါဒါပရိတဿနာ ဟောတိ။ ဣဓ ဘိက္ခဝေ အဿုတဝါ ပုထုဇ္ဇနော အရိယာနံ အဒဿာပိ အရိယဓမ္မဿ အကောဝိဒေါ အရိယဓမ္မေ အဝိနိတော၊ သပ္ပုရိသာနံ အဒဿာပိ သပ္ပုရိသဓမ္မဿ အကောဝိဒေါ သပ္ပုရိသဓမ္မေ အဝိနိတော ရူပံ အတ္တတော သမနုပဿတိ၊ ရူပဝန္တံ ဝါ အတ္တာနံ၊ အတ္တနိ ဝါ ရူပံ၊ ရူပသ္မိံ ဝါ အတ္တာနံ၊ တဿ တံ ရူပံ ဝိပရိဏမတိ အညထာ ဟောတိ။ တဿ ရူပဝိပရိဏာမညထာဘာဝါ ရူပဝိပရိဏာမာနုပရိဝတ္တိ ဝိညာဏံ ဟောတိ။ တဿ ရူပဝိပရိဏာမာနုပရိဝတ္တိဇာ ပရိတဿနာ ဓမ္မသမုပ္ပါဒါ စိတ္တံ ပရိယာဒါယ တိဋ္ဌန္တိ။ စေတသော ပရိယာဒါနာ ဥတ္တာသဝါ စ ဟောတိ ဝိဃာတဝါ စ အပေက္ခဝါ စ၊ ဥပါဒါယ စ ပရိတဿတိ။

ဝေဒနံ အတ္တတော သမနုပဿတိ၊ ဝေဒနာဝန္တံ ဝါ အတ္တာနံ၊ အတ္တနိ ဝါ ဝေဒနံ၊ ဝေဒနာယ ဝါ အတ္တာနံ၊ တဿ သာ ဝေဒနာ ဝိပရိဏမတိ အညထာ ဟောတိ။ တဿ ဝေဒနာဝိပရိဏာမညထာဘာဝါ ဝေဒနာဝိပရိဏာမာနုပရိဝတ္တိ ဝိညာဏံ ဟောတိ။ တဿ ဝေဒနာဝိပရိဏာမာနုပရိဝတ္တိဇာ ပရိတဿနာ ဓမ္မသမုပ္ပါဒါစိတ္တံ ပရိယာဒါယ တိဋ္ဌန္တိ။ စေတသော ပရိယာဒါနာ ဥတ္တာသဝါ စ ဟောတိ ဝိဃာတဝါ စ အပေက္ခဝါ စ၊ ဥပါဒါယ စ ပရိတဿတိ။

သညံ အတ္တတော သမနုပဿတိ။ပ။ သင်္ခါရေ အတ္တတော သမနုပဿတိ။ သင်္ခါရဝန္တံ ဝါ အတ္တာနံ၊ အတ္တနိ ဝါ သင်္ခါရေ၊ သင်္ခါရေသု ဝါ အတ္တာနံ၊ တဿ တေ သင်္ခါရာ ဝိပရိဏမန္တိ အညထာ ဟောန္တိ၊ တဿ သင်္ခါရဝိပရိဏာမညထာဘာဝါ သင်္ခါရဝိပရိဏာမာနုပရိဝတ္တိ ဝိညာဏံ ဟောတိ၊ တဿ သင်္ခါရဝိပရိဏာမာနုပရိဝတ္တိဇာ ပရိတဿနာ ဓမ္မသမုပ္ပါဒါ စိတ္တံ ပရိယာဒါယ တိဋ္ဌန္တိ၊ စေတသော ပရိယာဒါနာ ဥတ္တာသဝါ စ ဟောတိ ဝိဃာတဝါ စ အပေက္ခဝါ စ၊ ဥပါဒါယ စ ပရိတဿတိ။

ဝိညာဏံ အတ္တတော သမနုပဿတိ၊ ဝိညာဏဝန္တံ ဝါ အတ္တာနံ၊ အတ္တနိ ဝါ ဝိညာဏံ၊ ဝိညာဏသ္မိ ဝါ အတ္တာနံ၊ တဿ တံ ဝိညာဏံ ဝိပရိဏမတိ အညထာ ဟောတိ၊ တဿ ဝိညာဏဝိပရိဏာမညထာဘာဝါ ဝိညာဏဝိပရိဏာမာနုပရိဝတ္တိ ဝိညာဏံ ဟောတိ၊ တဿ ဝိညာဏဝိပရိဏာမာနုပရိဝတ္တိဇာ ပရိတဿနာ ဓမ္မသမုပ္ပါဒါ စိတ္တံ ပရိယာဒါယ တိဋ္ဌန္တိ၊ စေတသော ပရိယာဒါနာ ဥတ္တာသဝါ စ ဟောတိ ဝိဃာတဝါ စ အပေက္ခဝါ စ၊ ဥပါဒါယ စ ပရိတဿတိ။ ဧဝံ ခေါ ဘိက္ခဝေ ဥပါဒါပရိတဿနာ ဟောတိ။

ကထဉ္စ ဘိက္ခဝေ အနုပါဒါအပရိတဿနာ ဟောတိ။ ဣဓ ဘိက္ခဝေ သုတဝါ အရိယသာဝကော အရိယာနံ ဒဿာဝိ အရိယဓမ္မဿ ကောဝိဒေါ အရိယဓမ္မေ သုဝိနီတော၊ သပ္ပုရိသာနံ ဒဿာဝိ သပ္ပုရိသဓမ္မဿ ကောဝိဒေါ သပ္ပုရိသဓမ္မေ သုဝိနီတော န ရူပံ အတ္တတော သမနုပဿတိ၊ န ရူပဝန္တံ ဝါ အတ္တာနံ၊ န အတ္တနိ ဝါ ရူပံ၊ န ရူပသ္မိ ဝါ အတ္တာနံ၊ တဿ တံ ရူပံ ဝိပရိဏမတိ အညထာ ဟောတိ၊ တဿ ရူပဝိပရိဏာမညထာဘာဝါ န ရူပဝိပရိဏာမာနုပရိဝတ္တိ ဝိညာဏံ ဟောတိ၊ တဿ န ရူပဝိပရိဏာမာနုပရိဝတ္တိဇာ ပရိတဿနာ ဓမ္မသမုပ္ပါဒါ စိတ္တံ ပရိယာဒါယ တိဋ္ဌန္တိ၊ စေတသော အပရိယာဒါနာ န ဧဝုတ္တာသဝါ ဟောတိ န စ ဝိဃာတဝါ န စ အပေက္ခဝါ၊ အနုပါဒါယ စ န ပရိတဿတိ။

န ဝေဒနံ အတ္တတော သမနုပဿတိ၊ န ဝေဒနာဝန္တံ ဝါ အတ္တာနံ၊ န အတ္တနိ ဝါ ဝေဒနံ၊ န ဝေဒနာယ ဝါ အတ္တာနံ၊ တဿ သာ ဝေဒနာ ဝိပရိဏမတိ အညထာ ဟောတိ၊ တဿ ဝေဒနာဝိပရိဏာမညထာဘာဝါ န ဝေဒနာဝိပရိဏာမာနုပရိဝတ္တိ ဝိညာဏံ ဟောတိ၊ တဿ န ဝေဒနာဝိပရိဏာမာနုပရိဝတ္တိဇာ ပရိတဿနာ ဓမ္မသမုပ္ပါဒါ စိတ္တံ ပရိယာဒါယ

တိဋ္ဌန္တိ၊ စေတသော အပရိယာဒါနာ န စေတုတ္တာသဝါ ဟောတိ န စ ဝိဃာတဝါ န စ အပေက္ခဝါ၊ အနုပါဒါယ စ န ပရိတဿတိ။

န သညံ။ပ။ န သင်္ခါရေ အတ္တတော သမနုပဿတိ၊ န သင်္ခါရဝန္တံ ဝါ အတ္တာနံ၊ န အတ္တနိ ဝါ သင်္ခါရေ၊ န သင်္ခါရေသု ဝါ အတ္တာနံ၊ တဿ တေ သင်္ခါရာ ဝိပရိဏမန္တိ အညထာ ဟောန္တိ၊ တဿ သင်္ခါရဝိပရိဏာမညထာဘာဝါ န သင်္ခါရဝိပရိဏာမာနုပရိဝတ္တိ ဝိညာဏံ ဟောတိ၊ တဿ န သင်္ခါရဝိပရိဏာမာ- နုပရိဝတ္တိဇာ ပရိတဿနာ ဓမ္မသမုပ္ပါဒါ စိတ္တံ ပရိယာဒါယ တိဋ္ဌန္တိ၊ စေတသော အပရိယာဒါနာ န စေတုတ္တာသဝါ ဟောတိ န စ ဝိဃာတဝါ န စ အပေက္ခဝါ၊ အနုပါဒါယ စ န ပရိတဿတိ။

န ဝိညာဏံ အတ္တတော သမနုပဿတိ၊ န ဝိညာဏဝန္တံ ဝါ အတ္တာနံ။ပ။ တဿ တံ ဝိညာဏံ ဝိပရိဏမတိ အညထာ ဟောတိ၊ တဿ ဝိညာဏ- ဝိပရိဏာမညထာဘာဝါ န ဝိညာဏဝိပရိဏာမာနုပရိဝတ္တိ ဝိညာဏံ ဟောတိ၊ တဿ န ဝိညာဏဝိပရိဏာမာနုပရိဝတ္တိဇာ ပရိတဿနာ ဓမ္မသမုပ္ပါဒါ စိတ္တံ ပရိယာဒါယ တိဋ္ဌန္တိ၊ စေတသော အပရိယာဒါနာ န စေတုတ္တာသဝါ ဟောတိ န စ ဝိဃာတဝါ န စ အပေက္ခဝါ၊ အနုပါဒါယ စ န ပရိတဿတိ။ ဧဝံ ခေါ ဘိက္ခဝေ အနုပါဒါအပရိတဿနံ ဟောတီတိ။ ။သတ္တမံ။

ဂ-ဒုတိယဥပါဒါပရိတဿနာသုတ္တ

ဂ။ သာဝတ္ထိနိဒါနံ။ ဥပါဒါပရိတဿနဉ္စ ဝေါ ဘိက္ခဝေ ဒေသေဿာမိ အနုပါဒါအပရိတဿနဉ္စ၊ တံ သုဏာထ။ပ။ ကထဉ္စ ဘိက္ခဝေ ဥပါဒါ- ပရိတဿနာ ဟောတိ။ ဣဓ ဘိက္ခဝေ အသုတဝါ ပုထုဇ္ဇနော ရူပံ “ဧတံ မမ၊ ဧသောဟမသ္မိ၊ ဧသော မေ အတ္တာ”တိ သမနုပဿတိ၊ တဿ တံ ရူပံ ဝိပရိဏမတိ အညထာ ဟောတိ၊ တဿ ရူပဝိပရိဏာမညထာဘာဝါ ဥပ္ပဇ္ဇန္တိ သောကပရိဒေဝဒုက္ခဒေါမနုသုပါယာသာ။ ဝေဒနံ “ဧတံ မမ။ပ။ သညံ “ဧတံ မမ။ သင်္ခါရေ “ဧတံ မမ။ ဝိညာဏံ “ဧတံ မမ၊ ဧသောဟမသ္မိ၊ ဧသော မေ အတ္တာ”တိ သမနုပဿတိ၊ တဿ တံ ဝိညာဏံ ဝိပရိဏမတိ အညထာ ဟောတိ၊ တဿ ဝိညာဏဝိပရိဏာမညထာဘာဝါ ဥပ္ပဇ္ဇန္တိ သောကပရိဒေဝ- ဒုက္ခဒေါမနုသုပါယာသာ။ ဧဝံ ခေါ ဘိက္ခဝေ ဥပါဒါပရိတဿနာ ဟောတိ။

ကထဉ္စ ဘိက္ခဝေ အနုပါဒါအပရိတဿနာ ဟောတိ။ ဣဓ ဘိက္ခဝေ သုတဝါ အရိယသာဝကော ရူပံ “နေတံ မမ၊ နေသောဟမသ္မိ၊ န မေသော အတ္တာ”တိ သမနုပဿတိ၊ တဿ တံ ရူပံ ဝိပရိဏမတိ အညထာ ဟောတိ။